

د سوهېلي پښتونخوا په نظم کښې طبقاتي شعور

A Study of Class Consciousness in Pashto Poems of Southern Pashtoon Khwa

محمد نسيم افغان*

Abstract:

Pashto poetry of Southern Pashtoon Khwa had extensively contributed to the very objective of Literature and raised the voice of oppressed masses in the form of couplets. The author of this paper attempted to unpack the real issues of public discussed in pashto poetry of Southern Pashtoon khwa. The poems or couplets from the poetry of the prominent poets who have depicted class consciousness.

Keywords: Class Consciousness, Pashto Poem, Southern Pashtoon Khwa

شاعران او اديبان د ټولنې هغې سترگورې طبقې ته ويل کيږي چي د ټولنې د گټې هراړخ په نظر کښې ساتي، کومې ناوړې پېښې چي چا ته په مرئي يا غير مرئي توگه رسيږي د هغو نشاندې کوي او ورسره يې د ښېگړې خوا ته د تللو دپاره د حل لارې هم گوري. د ډېرو اړخونو په ترڅ کښې يو اهم اړخ په نورو ټولنو کښې په عمومي توگه او په پښتني ټولنه کښې په خصوصي توگه د طبقاتي ژوند کولو هم دی، هم دغه د ژوند په طبقاتي توگه تېرولو کښې پښتون له عمرونو عمرونو راهيسې گېر دی او دې ته د پښتني ټولنې توجه را گرځول هم اديبانو خپله ذمه واري گڼلې ده او ټولنې ته يې طبقاتي شعور ورکړی دی او ورسره يې له دې ناوړې رويې د خلاصون لارې هم په گوته کړې دي. ذکر شوی طبقاتي شعور څه ته وايي؟ د دې تعريف څه دی، او په ټولنه چي يې کومې اغېزې کړې دي، په دې ټولو به تفصيلي بحث کيږي خو تر هرڅه له مخه زه د طبقې لغوي معنا په گوته کول ضروري گڼم، پښتو لغت درياب د طبقې داسې معنا کړې ده:

"طبقه: (۱) ډله، جماعت، پرده، جنبه، (۲) درجه، منزل، رتبه" (۱)

اردو لغت فېروزالغات يې معنا داسې راوړې ده:

"طبقه: (ط-ب-ق) (ع، ا، م) (۱) منزل، درجه، (۲) تـ پرت، (۳) تـ پرت، (۳) روک- پرده، (۴) آدميول کا

گروه، (۵) پايه، (۶) رتبه جمع طبقات. (۲)

يعني د طبقه/ طبقې معنا ده ډله، ټولۍ، جماعت، درجه، رتبه، منصب، منزل.

طبقې د خلکو و ډلو ته وايي يعني طبقه د خلکو و هغې ډلې يا ټولۍ ته ويل کيږي چي په اقتصادياتو کښې، په منصب کښې، په رتبه يا درجه کښې يو بل ته نژدې وي، طبقه په اصل کښې د ډلې يا د خاندان/ کورنۍ تر منځ د توپير کولو والا وېش تصور کيږي، لکه امير، غريب يا د

* M.Phil Scholar, Department of Pashto, University of Balochistan, Quetta

استحصال ڪولو والا ڏله، او چي استحصال يي شوي وي هغه ڏله د اميرانو ڏله، د غريبانو ڏله، وپڪپڊيا د طبقي تعريف داسي ڪوي:

"طبقه لوگوں کے ایک ایسے گروہ کو کہتے ہیں جو مرتبہ، رتبہ، منصب، درجہ اور معیشت کے مطابق ایک دوسرے کے قریب

ہو یا ایک جیسے لوگ ہو۔" (3)

د معیشت او اقتصاد د توپیر پہ وجه، د مرتبې او منصب د فرق پہ وجه یوہ طبقه له بلي طبقې څخه یا یوہ ڏله د بلي ډلې څخه په بېل طرز کښي ژوند کوي، لکه لاندې طبقه چي په مکمله توگه د غریبې او بې قدری سره مخامخ وي، محنت، مزدوري، خواري، مشقت او د لېبر په توگه ژوند کوي، دوومه طبقه هغه ده چي ورته درميانه طبقه يا ډله ويل کېږي چي تر لاندې طبقې يا ډلې يې ژوند ښه وي خو بيا هم ترقي یافته ژوند ته نه وي رسېدلې او بله بيا لوړه ډله يا طبقه ده چي ورته ټولې جديدې اسانتياوې حاصلې دي او په دې نړۍ کښې د جنت غوندې ژوند تېروي، له هرې پرېشاني، تنگ دستی او مجبورې ورځې څخه خلاص وي او ورسره يې د لاندو طبقو استحصال هم کړی وي او د هغوی حقوق تر پښو لاندې کوي او د باداري او حاکم غير مهذبه رويه لاهم ورسره ساتي، ظلم، زياتوب، جبر، غرض هر څه له لاندې طبقو سره کوي.

د اردو ژبې ليکوال ښاغلی عطا مهر په دې حقله داسې ليکي:

"حکومتوں کی غیر ذمہ داری کی وجہ سے دولت و معاشرتی پیداوار کی غیر منصفانہ تقسیم نے جہاں انسان کو مختلف طبقوں میں تقسیم کر دیا، وہی انسانی معاشرے میں طبقاتی نظام کو منظم و مستحکم کر دیا، جس سے انسان نچلا طبقہ، متوسط طبقہ، اعلیٰ طبقہ، امیر و غریب، نوکر شاہی جیسے مختلف طبقات میں بٹ گیا۔ اس طبقاتی سسٹم نے جہاں معاشرے میں معیشت، سیاست، صنعت و حرفت اور تجارت جیسے شعبوں کو متاثر کیا۔ وہی اس نے تعلیم کو بھی اپنی پلٹ میں لے لیا۔ تمام شہروں میں یکساں نظام تعلیم نہیں۔ حیثیت کے اعتبار سے ہر طبقے کے لیے نظام تعلیم کے الگ الگ مواقع پیدا ہونے لگے۔" (4)

ژباړه: د دولتونو د خپلې ذمه داری نه پوره کولو په وجه دولت او د ټولنې پیداوار په بې انصافی وېشلو یو خو انسانان په بېلابېلو ډلو کښې وېشلي دي او ورسره يې په انساني ټولنه کښې طبقاتي نظام نور مضبوط او مستحکم کړی دی، چي له دې څخه وگړي په لاندې ډلې، میانه ډلې او لوړې ډلې، خوار او امیر، نورکر او بادار په څېر په مختلفو ډلو کښې وېشل شوي دي، دې طبقاتي نظام په ټولنه کښې معیشت، سیاست، صنعت او د تجارت څانگې متاثره کړې، دغه رنگه يې تعلیم لاهم متاثره کړی دی او په ټولو ښارونو کښې یو رنگه تعلیمي نظام نه شته، د حیثیت په اعتبار د هرې ډلې د تعلیم نظام جلا جلا شو.

په اوسني وخت کښې په ټولنه کښې بيا په خاصه توگه په ادب او شعر و شاعری کښې په لویه پیمانه طبقاتي شعور راغلی دی، اولس او شاعران دا هر څه ويني، محسوسوي يې او غندنه

يې کوي، خو له دې هر څه ظلم و زياتوب څخه خلاصون څنگه وشي، په دې کښې ډېر عوامل په مخ کښې خنډ دي، ځکه د خلاصون د پاره اوږدمهاله مبارزه په کار ده، ولي چي لاندې طبقې په ډېرو حوالو متاثره دي، نه يوازې د لوړې طبقې له خوا د اولس استحصال کېږي بلکې موجوده رياستي قوانين، عدالتي نظام، رياستي نظام هم په مختلفو شکلونو کښې د غريبانو او مزدور طبقې استحصال کوي او د لوړې طبقې دفاع کوي.

په ادب کښې د کارل مارکس نظريه پر دې اډانه لري او طبقاتي خبره کوي، د مارکسي نظريې او مارکسي کره کتنې په اړه ښاغلی ډاکټر نصيب الله سيماب داسې نظر لري:

"مارکس په خپله نظريه کښې په ادب کښې د مزدور، خوارکښ او بزگر خبره کوي او د طبقاتي شعور خبره کوي، مارکس دا تعليم ورکوي چي د ټولنې ارتقا او د ژوند نور مناظر د مادي احتياج لري او د اقتصادي عواملو مرهون منت دي، که چيرې په ادب کښې دې شيانو ته توجه و نه شي نو هغه ادب يا ادیب د ټولنې د پاره مسيحا نه بلکې د يوه رنځور په شان دی، په خپله هم رنځور دی او ټولنه هم په رنځ اخته کوي، په مارکسي کره کتنه کښې خوارکښ ته د اتل ځای ورکول شوی دی." (5)

په ملک کښې د امير يا غريب يا په نورو الفاظو کښې د استحصال کولو والا يا چي د چا استحصال کېږي، د دې ټولو طبقو په منځ کښې چي کوم اختلاف، فاصله يا توپير دی، د دې اسباب، حقايق، اثرات او نتايج په حقله يوې نه يوې طبقې کښې د احساس ادراک يا رسېدنه وشي، و دې ته طبقاتي شعور وايي، دا شعور تر عام اولس په شاعرانو خلگو کښې ډېر دی، ولي چي دوی حساسه خلگ دي، شاعران په خپلو اشعارو او نظمونو کښې د طبقاتي نظام په حقله د ټولني حقيقي تصوير او اثرات مخ ته راوړي.

سوهېلي پښتونخوا هم له هغو سيمو څخه يوه سيمه ده چي د طبقاتي نظام له اثراتو څخه محفوظ نه ده، شاعران د اولس حقيقي سترگې وي، ځکه د سوهېلي پښتونخوا په شاعري بيا په خاصه توگه په نظمونو کښې طبقاتي شعور ډېر ليدل کېږي، او ورسره د دې اصلي عوامل په گوته شوي دي او د طبقاتو تر ميان چي په مختلفو حوالو جنگ روان دی، هغه ټول يې په خپلو نظمونو کښې د شعر په ژبه و اولس ته په علمي انداز وړاندې کړی دی.

که چيرې مونږ د سوهېلي پښتونخوا د مختلفو شاعرانو په مختلفو نظمونو نظر واچوو نو د طبقاتي شعور په حقله ډېر مثالونه شته چي په لومړي مثالونو کښې يې يو ښه مثال د سلطان محمد صابر دا نظم دی:

بډايه!

"اي زرداره! اي ملکه! اي بډايه!
اي زمونږ پر وږو سپور باطله خدايه!
په ډار ډار به يو پوښتنه درنه وکړم
که بد نه وږې دا زما غريب له گايه
دا موټر، دا بنگلې، دا شرابونه
تا له کومه کړه پيدا دومره سرمايه
دا سور مخ او غټ وجود ته چي دي گورم
دومره وينه دي پيدا کړه له کوم ځايه
يو سړی، يو دي تېر سل دي کورونه
مونږ پيدا نه کړو بچو له دا سرمايه
ستا دروغ زمونږ رښتيا چي سره ورشي
هم قاضي ځي هم جرگه ځي ستا په رايه
ټول ژوندون مي په چوپړ کښې ستا اېرې کړ
خبر نه شو په دې راز باندې تر پايه
دا قسمت دی که جادو دی يا هنر دی
څه خو مونږ ته هم بډايه ته ووايه!
چي هر څو نوم د شرابو ورکه ورکړې
ستا په جام کښې وينې زما ښکاري له ورايه" (6)

سلطان محمد صابر په دې نظم کښې د ټولنې هغه طبقه په گوته کړې ده چي د غريبانو، مزدورانو او بې وزله خلگو پر اوږو منصبونو ته رسېدلي دي او نن د نړۍ ټولې اسانتياوې ورته حاصلې دي او يوازې خپله ذاتي گټه يې د ژوند مقصد گرځولی دی، کومه سرمايه چي يې تر لاسه کړې ده او چي په کوم انداز عيشونه کوي د دې د آمدن ذريعه نه شي ښودلی، د دوی په دې عمل کښې ناوړه نظام، عدالت، قاضي او د ټولنې ځينې خلگ هم سم ورسره شامل دي چي دفاع يې کوي، د دوی په سرمايه، بنگلو او شرابو کښې د غريبانو او مظلومانو خلگو وينې ښکاري او په هرې مستۍ او عياشۍ کښې يې د غريبې طبقې سره د ظلم او زياتوب رنگونه ليدل کېږي، د غريب او امير تر ميان فرق، او ورسره له غريبانو سره زياتوب او د خوارانو يعني د لاندې طبقې احساس محرومي او بې چيني له دوی څخه د دې نړۍ خوند اخيستی دی، د دوی عمر او وخت د

اميرانو خلگو په خدمت کښې تېر شي خو په تتيجه کښې د دوی د جذباتو، قدر و نه شي، او دوی ته احساس کمترې ور په برخه شي او دغه اوسنی نظام هم د هغو خلگو او طبقو حوصله افزايي کوي څوک چې د خوارانو استحصال کوي، د وخت خانان فيوډالان دغه ناترسي جاري ساتي، که هر څو مزدور طبقه د فيوډالانو په خدمت کښې خپل ځانونه خاورې کړي، خو ژوند يې بيا هم له ستونځو سره مخامخ وي. پروفيسر سيال کاکړ په يو نظم "فيوډالي" کښې په دې حقله داسې ليکي:

"دا چې پاته په ژوندون کښې بد نظام دی
يو چرچې کړي بل محتاجه د طعام دی
لا تر اوسه مونږ بنده د بندگيانو
خوار ولاړ و هر فيوډال ته په سلام دی
دغه لوی جهان پر خوار دی اوس تنگ شوی
زردار ځکه له غريبه څه پر وام دی
آخر کار به فيوډالي ځي له مابینه
سيال کاکړ ته په رښتيا شوی الهام دی" (7)

تر څو چې طبقاتي نظام وي، تر هغو به مزدور او غريبه طبقه د مشکلاتو سره مخامخ وي او گوزران به يې په دې نړۍ کښې گران وي، په طبقات کښې وېشل شوې ټولنه کښې د غريب خیرخواهي نه شته، بلکې دا نظام د غريبانو او محکومو خلگو د پاره د وراني سامان پيدا کوي، د انسانيت تلل، د هغه په ټولنه کښې وزن او د هغه مقام چې د انسانيت، خواخوږی، وصيله او همدردی پر ځای پر مال و دولت شي نو له ټولني څخه بڼه سوچ کړه وکړي، د پروفيسر سيال کاکړ دا نظم چې طبقات نور زغملی نه شو د طبقاتي او سرمايه دارانه نظام په حقله ډېر لوی فکري احتجاج او مزاحمت دی، د نظم يو څو شعرونه يې د بېلگې په توگه وړاندې کوم:

"خوک سپاره په جهازو کښې
 خوک د شپې په شومتيا پرېوزي
 خوک ولاړ د چا و در ته
 يو د شپې چوکيداري کړي
 د چا لاس و پښې تڼاکې
 د چا در په دره ژوند وي
 طبقات نور زغملی نه شو

خوک ولاړ وي په بسو کښې
 خوک بازی کړي په پیسو کښې
 بل اخته وي په چرچو کښې
 نور ویده وي په خوبو کښې
 ځینې مست وي په نشو کښې
 د چا ژوند وي په عېشو کښې
 هر سړی په دا فکرو کښې" (8)

طبقاتو او ډلو د انسانانو تر منځ د ژوند د تېرولو په طريقه او چارو کښې دومره توپیر پیدا کړی دی چې دولت مند او شتمن خلگ د غریب او مزدور د ژوند هیڅ احساس هم نه کوي، مزدور نه یوازې د ښه ژوند تېرولو څخه محروم دی بلکې ښه خوراک یې هم په نصیب نه وي، هر کله د ښه ژوند پرته د ښه خوراک یعنی د ښه خواړه هم ارمان لري چې څه خوري نو تر هغه زیات قوت او توانایی د مشقت او خواړی له وجي له لاسه ورکوي، داسې وي لکه چې د دنیا هر نعمت له دوی څخه تېښته کړې وي، ولې چې مزدور طبقه وچه ډوډۍ لاهم په گرانه تر لاسه کوي، د ښه خوراک او د خوښۍ تصور لاهم نه شي کولی، ځکه په محنت او مزدوری باندې هر وخت بوخت وي، ژوند یې ټول په خواړی کښې داسې تېر شي چې لاسونه یې هر کله تڼاکې تڼاکې وي، د پښتو ژبې نامتو شاعر ښاغلی دروېش درانی په خپل یوه نظم کښې داسې بیانوي، د دروېش صاحب د نظم دا لړ برخه د پورتنی لیک په مکمله توگه عکاسي کوي:

"که روپی او زه یو ځل سره یو ځای شو
 بیا به داسې حالات نه وي لکه اوس چې
 د خدای هر نعمت له ما په تېښته ښکاري
 یوه وچه ډوډۍ هم په گرانه مومم
 له مودو راسې د غوښې په ارمان یم
 مگر غوښه ده له ما گوره په منډه
 خالي لوږه راسره ده په دې حال کښې
 دغه لوږه ما ته دا سبق رانښي
 چې روپی همېشه زېږي له تڼاکې
 او په خدای دغه خبره یې رښتیا ده

چي زه لاس په مزدوري کښې کړم تناکې
هغه ورځ مې په ورغوي کښې روپۍ وي" (9)

د حاکم او محکوم طبقاتو په مینځ کښې هر وخت کشمکش دوام لري، لېکن هغه طبقه چي د هغې استحصال روان وي، پرولتاریه يعني طبقه ورته وایي، تر هغه وخته له ظالمانو يعني بورژوا طبقې څخه ازادي نه شي ترلاسه کولای تر څو پورې چي له ځانه سره د ټولنې اکثریت ملګري نه کړي او د همېشه دپاره له لوړې طبقې څخه د ځان خلاصولو دپاره عملي مبارزه ونه کړي. د ټولنې دغه غلامانه اجتماعي سوچ بدلولو پکار دی چي د لوړې طبقې و ظلم زیاتوب او بې انصافی ته تحفظ ورکوي، د لاندې طبقې يعني د غریب او مزدور سره ظلم چي د هغو قسمت او تقدیر ګڼي او د لوړې طبقې شاهانه سوچ، بې انصافي د خدای ورکړه او قسمت و تقدیر بولي، خو د غریب او مزدور سره ظلم او بې انصافي د غریب او د مزدور بدقسمتي او د تقدیر فیصلې ګڼي، همدغه غلط اجتماعي سوچ له لوړې يعني بورژوا طبقې سره یو ډېر لوی کومک دی، ځکه نتیجه یې داراځي چي د لوړې طبقې سره تعلق لرونکي فیوډالان د مزدور طبقې سره ظلم او بې انصافي خپل حق ګڼي او سم دم د خدایي دعوي کوي، ځکه غریب طبقه د دوی ظلم او بې انصافي د مجبوري له جوړه زغمي، د ناوسۍ له کبله غوټ انکار نه شي کولای، سرمایه دار طبقه دومره خوف او وېره خوره کړې چي د دوی له مرګه وروسته هم د هغه رعب او ددبه تر ډېره وخته ژوندې پاته وي او تر ډېره وخته قصیدې پر ویل کیږي، دغه ټولې خبرې بڼاغلي افضل شوق په خپل یو نظم کښې داسې بیانوي، په نظم ای د فرعون په نوم ناوسه خدایه کښې د فرعون د مرګه وروسته هم د هغه قصیدې دوام لري:

ستا د خدایي دعوي

که نه هم ومنو

خو بیا هم، غوټ انکار کولای نه شو

ځکه چي ستا د لوظ په سمه مصریان

بنکاري چي د مرګه پس لاهم

ستا په نامه

له مودو ژوند ته اوږې

داسې په ویاړ او په مزه ورکوي

لکه نعوذ بالله ته چي خدای یې

که څه هم حقه دا

چي مري ته

او مړ تل وي د ژوند يو په لاس

نه چي ژوندوي وي

د مړه بت په طمع" (10)

د طبقاتو په جنگ کښې د سرکار او دولت سوچ او رويې هم هرکله د لوړې طبقې ملاتړ کوي، او لوړه يعني بورژوا طبقه نوره هم مضبوطه کوي، د دولتونو قوانين هم سم دم د غټانو قانون ښکاري او پر هر محاذ او ميدان د دوی د سوچ، فکر نظريې او د معيشت دفاع کوي. کوم حقوق چي سرمايه دارانو، شتمنو خلکو ته ورکول کيږي يا کوم خيال چي د دوی ساتل کيږي، غريب او مزدور طبقه د هغه سوچ هم نه شي کولای، د دولتونو فيصلې هم د انسانانو په مينځ کښې د تقسيم او وېش پخلی کوي، خو له بده مرغه د همدغه غريب او مزدور طبقې د دې ځنځيرونو د ماتولو دپاره له دې تيارو څخه د وتلو دپاره او د غريب او د امير تر مينځ د فاصلو ختمولو دپاره انقلابي مبارزه پيل کړي او له دې نظام څخه بغاوت وکړي، نو هم په سرکار او هم په لوړه طبقه د مزدورانو د خولو او د ستړيا قدر وکړي او هم غريب د نفس خيال وساتل شي او هم به د غريب او د امير تقسم ختم شي او هم غير مساوي سوچ له مينځه وړک شي. د ځوان کهول نظم گو شاعر ښاغلی حفيظ الله ياد په خپل يو نظم "د مزدورانو ورځ" کښې د دې خبره په مکمله توگه عکاسي کوي.

اې د نړۍ خوار کښانو وروڼو!

اې خپل سوو مزدورانو وروڼو!

درځۍ باغيان شو له دې تور نظامه

د کارل مارکس پيروکارانو وروڼو

د ځنځيرونو د شلولو وخت دی

له دې تيارو نه د وتلو وخت دی

دغه قانون دی د غټانو قانون

د خزاني د ښامارانو قانون

دلته زما او ستا ژوندون کفر دی

دلته قانون دی د لويانو قانون

د ځنځيرونو د شلولو وخت دی

له دې تيارو نه د وتلو وخت دی

مزدوره ستا د دې خولو نه قربان
ستا د دې ماتو اندامو نه قربان
ستا و همت ته سور سلام کومه
ستا د دې لوړو حوصلو نه قربان
د ځنځيرونو د شلولو وخت دی
د دې تيارو نه د وتلو وخت دی" (11)

مال، دولت، منصب او رتبې خلگ دومره د لېوالتوب تر حده رسولي دي په خپل ځان کښې
دومره مست او ورک دي چي د انسانيت، مينې، خواخوږۍ او همدردۍ نوم يې هم ځنې ورک کړی
دی، د خوارانو، مظلومانو، يتيمانو، بې کسانو، مزدورانو او بزگرانو حقوق خوړل ورته جرم هم نه
ښکاره کېږي، نه وفا، نه اخلاقيات، غرض د انسان د زړه د جوړولو هيڅ پروا هم نه کوي، د
مزدور، غريب او بزگر د حقوقو د خوړلو په وجه د مظلومانو د ژوند رڼاگانې په تيارو بدلې شي،
ځکه غريب له خپله ژونده بېزاره شي، د غريب او مزدور سره ټول عمر د هوکه روانه وي، دغه
دهوکه او فرېب غريب محسوسوي او له خولې وتلې هره آه يې د فيوډالانو داغداره تصوير ښکاره
کوي، داسې وي لکه خوار و غريب چي په فرېب او د هوکه وژني، د پروفيسر نسيم اخکزي يو نظم
"دار" دغه ټولي خبري په ډاگه کوي، د ده د نظم يو برخه:

"زه انسان يم

زه له تا څخه

صرف مينه، خواخوږي، انسانيت

د انسانانو حقوق غواړم

د خوارانو مظلومانو

يتيمانو حقوق غواړم

د بې کسه مزدورانو

بزگرانو حقوق غواړم

زه انسان يم

زه له تا څخه

اخلاق او وفا غواړم

دې غمونو تاريخکوته

زه د علم رڼا غواړم

په د هوکه مي څله وژنې؟" (12)

د رياست غير ذمه واره رويه او د ټولنې بې حسي له وجې زمونږ تر گل نازک ماشومان په تنکيو تنکيو لاسونو په کچرو او مرداري کښې گرځي او د خپل ځان د کور پالنه کوي، کوم گلان چي د ښوونځي زينت گرځېدلي، د قام او وطن ښه سباوون يې جوړول او خپله ښه زندگي به يې تېروله، د هغو ژوند په بدبويۍ، کچره او مرداري کښې خاورې شي، دا د رياست ذمه داري ده چي د ماشومانو د تعليم او زدکړې ذمه داري په خپله غاړه واخلي او د دوی د روښانه سباوون د پاره لارې هوارې کړي، له رياسته سره سره د ټولنې د ودان او وس دارو خلکو هم دا ذمه داري جوړېږي چي د قام د هر بچي خيال د خپل بچي په څېر وساتي، خو دلته ذمه واره خلک او رياست خپله ذمه واري نه تر سره کوي، ځکه د قام غمي ضايع کېږي، د ښاغلي سعيد گوهر دا نظم "فرياد" د رياست او د ټولنې د مخورو خلکو د بې حسي او غير ذمه وارو رويو تصوير ښکاره کوي:

فرياد

تر گل نازک په شودو جوړ
تنکي تنکي ماشومان
فاقو وهلي
لوږې تندې ځورولي بچيان
سهار وختي
له خپلو تنگو او نړاندو کورو
په خالي لاس راوځي
قلم دوات وي ورسره او نه تختۍ او کتاب
په بازارونو په کوڅو کښې، شي
خواره واره او تيت و پرک
په شا تر ځان لويې گونۍ اخيستي
نه يې مخونه وي وينځلي، نه سرونه ږمونځ
په چيغو ډکې سترگې
خيرن پيرن
پينې پينې کالي په غاړه
نه سدری نه خادر
خيرې گوتونه په پښو
په تاوده

په ټمک یخ کښې
 په باران په ځول کښې
 د بیابان
 هډوکی
 بوتلان
 بنیښې
 او د اوسپنې ټوټې
 د پلاستیک کڅوړې
 دا ټولوي په خپلو چاودو لاسو
 په مردارۍ کښې
 د گندونو په امبار کښې گرځي
 باداره! رزق لټوي" (13)

کله چي انسان د اشتراکي ژوند څخه ډله ییزو يعني د طبقاتي ژوند و خوا ته لاړی نو نفرتونه
 مخته راغله، برابري ختم شوه، د یوه انسان له بل انسان سره د ژوند د تېرولو طرز انداز جلا شو،
 ډلي او طبقات د علم پوهي او سنجیدگۍ پر بنیاد نه بلکې د مال، دولت پر بنیاد مخ ته راغله، او
 د غریبي او مالداري طبقې تر منځ تفاوت پیدا شو، خان د خان او فیوډال د فیوډال هم پله شو،
 خان او فیوډال په لوړې طبقې کښې شمار شو او مزدور طبقه په لاندې ډله کښې شمار شو، ځکه د
 لاندې طبقې استحصال روان شو او د مزدور د خولې احترام ختم شو او په ټولنه کښې اجتماعي
 خوشالي ختم او ورکه شوه، او ورسره د ملا او مقتدي توپیر او افسر او د نوکر توپیر پیل شو،
 ځکه انسانیت او اخلاقیات مخ پر کمزوری روان شو، د مزدور اولاد په تعلیمي ادارو کښې هم د
 ځیرکتیا او د ښه تعلیم د حصول صلاحیتونو لرلو باوجود له احساس محرومی سره مخامخ وي،
 که هر څومره ذهن، قابلیت او د انساني ارزښتونو بنایست ولري خو د لوړې طبقې ماشومان یې لا
 هم هغه قابلیت او د صلاحیت ذهن نه برداشتوي او د استاد نظر لا پر لوړې طبقې وي چي د ټولني
 لویه بې حسي ښکاره کوي، ښاغلی نعیم ازاد دغه ټولې خبرې په یوه نظم "زدکړه" کښې په ډېر
 کرب سره بیانوي، د ده د اوږده نظم څخه یوه برخه د نمونې په توگه وړاندې کوم:

"هوډ یې کړی وو چي زدکړه به کومه
 د بابا هغه ارمان پوره کومه

چي په ژوند کښې يې ويلې وو و ما ته
 که دي وس وو هومره زدکړه وکړه زياته
 چي د لاس په مزدورۍ يې د شپې تېر وو
 او غمونه د ژوندو ترېنه چاپېر وو
 د مهال دود او نادودي يې زغملې
 او د وخت درنې خپېرې يې خوړلې
 د زمان ور پېښه کړې هره سترې
 وه په زغم او په همت دوی هوسا کړې
 د دووم کال پوهنځۍ يې وه پيل کړی
 په ټولگۍ کښې وه په زدکړه کښې پياوړې
 خو غربت د دې د پاره داسې تور وو
 چي ښکلا او پوهه دواړه ورته اور وو
 که په پوهه يې هر څومره ارزښت لوړ وو
 د شتمنو د غرور په وړاندې ځوړ وو
 ځکه جوړ دلتې ناوړه روايت وو
 چي تلل په پوهه نه وو په دولت وو
 د غريب وگړي پوهه که ښکلا وه
 په بازار کښې د دولت ډېره وېرېا وه" (14)

يو طرف ته که په نړۍ کښې د خوارانو او شتمنو خلگو د ژوند د تېرولو انداز جلا جلا دی
 يعني څوک په عيش و عشرت کښې ورک وي، مستۍ اخيستي وي، څوک نه وينې، خوبل طرف
 ته خواره طبقه ټول عمر په مزدورۍ کښې د خپل رزق، روزی د گټلو د پاره ځان خاورې کړي، خو
 له دې باوجود کله نا کله مالداره خلگ د مزدورانو او غريبانو خلگو چي څومره حق جوړېږي هغه
 حق او مزدوري هم په اسانه نه ورکوي، مزدوران او خواران خلگ له نورې مجبورۍ او در په درۍ
 سره مخامخ کېږي، په دا طريقه د مزدورانو له خولې گوله وباسي، ځکه مزدور خپل زوی ته قلم او

کتاب په لاس کښې نه شي ورکولای، او راروان نسل یې هم له تباهی سره مخامخ شي، ښاغلی باهمته شاعر عبدالقادر مجرم دغه ټول صورت حال په خپل نظم "مزدور ته" کښې داسې بیانوي:

"په ډېر همت راوړم
په صداقت راوړم
د جنگ په نیت راوړم
کومه جنگ له هغو خلکو سره
چي ستا د زوی له خولې گوته وباسي
او ستا د زوی له لاسه و باسي قلم او کتاب
مزدوري وگرځوي ستا مزدوره
ستا د تیا کولو لاسو خیال نه ساتي
دا ستا د ستړي وجود خیال نه ساتي
زه به جنگ ستا د پاره څنگه وکړم
چي ته خپل حق د چا نه نه غواړې
خاموش پاته یې" (15)

د سوهېلي پښتونخوا په نظم کښې د طبقاتي نظام پر ټولو اړخونو باندې بحث شوی دی، هم دغه رنگه د نوي کهول ځوان تکړه شاعر ښاغلی عزیز احمد عزیز دغه اوسنی نظام په مکمله توګه د زور ورو نظام بولي چي لویانو ته ګټه ور رسوي، خو د غریب او مزدور طبقې په نقصان تمامېږي، او ذلت ور په برخه کوي، يعني امیر امیر تر جوړوي او غریب غریب تر جوړوي، ځکه د دې نړۍ خوړل خان، ملک، سردار، نواب، میر، چوهدري او وېره ته نصیب دی، د انسانیت قدر له منځه تللی دی، د بشر دوستۍ پر ځای دولت دوستي راج کوي، دولت مندو خلکو ته هر څه ورسې، حتی په قانون کښې هم د ځان د پاره لار جوړوي او ورسره د غریبي طبقې سره د ظلم و زیاتوب کولو هیڅ قسم وېره یا زړه سوی نه محسوسوي، هم دغه وجه ده چي د مزدورې طبقې ژوند تریخ دی، مزدور او زیار کښ ته بغاوت په کار دی، د دوی د ټنډې د خولې پاکولو وخت دی او دغه نفرت او فاصلې ختمول په کار دي، د ظلم او ظالمانو رسوایی ضروري ده، او د یو رنگه انساني ژوند د پاره بدلون راوستل فرض دی، د ښاغلي عزیز احمد عزیز نظم "بدلون" د پورتنی بحث پوره عکاسي کوي:

بدلون

"دا فرسوده مڙي د لويانو نظام
 د زورورو جابرانو نظام
 د څو بې رحمه شيطانانو نظام
 د ځناورو دلالانو نظام
 چېرې چې گټه څو ماږه پرسوي
 چېرې چې هر استراحت خان ته نصيب
 چيرې چې خوار ته د ژوند بڼه ناورين دی
 د دنيا خوند او خوږلت خان ته نصيب
 چيرې چې ظلم وي، ظلمت اوسېږي
 چېرې چې قدر د بشر نه کېږي
 چې و لوړ پوړو ته هر څه ور رسي
 داسې نور گران دی نور وخت تر نه کېږي
 له دې نظامه بغاوت په کار دی
 دې کښې ساه تنگه د خوارانو خلگو
 دا په هيڅ شکل د منلو نه دی
 بس پر يو ځای سئ زيارکښانو خلگو
 د مزدور ټنډه پاکول په کار دي
 د جبر مخ ته درېدل په کار دي
 د نفرت ليکي ختمول په کار دي
 شمع د علم بلول په کار دي
 له غلامۍ نه ځان ايستل په کار دي
 له هره لوري پاڅېدل په کار دي
 دا ځناور رسوا کېدل په کار دي
 تر خپل مرامه رسېدل په کار دي
 چې سره يو رنگ انساني ژوندون شي
 داسې بدلون ته لاره وېل په کار دي" (16)

په سوهېلي پښتونخوا کښې د طبقاتي نظام، سماجي نابرابرۍ او بې انصافۍ په هکله ليکل شوي نظمونو کښې د ښاغلي شهيم کاکړ نظمونه ډېر معني خېزه او دردوونکي دي، د ښاغلي شهيم کاکړ له دې نظم "درواغ ووايم؟" کښې دا څرگندېږي چې په طبقاتي او په ډلو کښې وېشل شوي نظام کښې څوک د جنت غوندي ژوند تېروي او د نړۍ له هرې سترېا، سختۍ، پرېشاني او غم څخه ناخبره او بې پروا وي، په خپله مستۍ کښې داسې ورک وي چې د غرور او تکبر په نشه کښې سر له اسمانه وهي او د چا بيا خپل دردونه او اهوڼه د زړه له سره څکه کوي، په مات، کوتلي او زخمي زړه د ژوندون چاري ترسره کوي، د تنگ دستۍ، غريبۍ او د سختۍ ژوند يې د جبر پر لمبو کروي، دی د لوړې طبقې په طبقاتي، سرمايه دار او غير انساني مغرور ذهنيته پوهېږي چې د هغوی په فکر کښې د غريب سړي د ضمير لرلو، صلاحيت لرلو او خواري کښلو باوجود کمتر، سوالگر او بې ضمير عکس دی، که هر څو عقل مند، پوه، بشردوست، خوش اخلاق او باضمير وي خو په غريبۍ کښې د سرمايه دار په نظر کښې بې ضميره معلومېږي، که فقر نه کوي خو هغه ته سوالگر او فقير ښکاره کېږي، په مفلسۍ کې هر اشنا او نااشنا انسان د دوی په نظر کښې لوېدلی غوندي ښکاره شي، ولي چې د دوی د فکر پيمانه پر طبقاتي ذهنيته ولاړه ده، د دوی هر څه پوره وي نو د هغوی مفلسه ورځ و دوی ته ډېره ناسياله، لوېدلې او بې ضميره ورځ ښکاري او د ځان سيال يې نه گڼي، هغه ځکه چې دلته سيالي د انسانيت او انساني برابرۍ پر بنياد نه بلکې په طبقاتي نظام او طبقاتي فکر کښې ده خو دا فکر نه شته چې څوک ولي او پر کوم بنياد سرمايه دار دی او څوک ولي او پر کوم بنياد نېستمن دی، ځکه د طبقاتي نظام په مېچن کښې دل شوي غريب او مفلس د اميد ډيوه هم مړه شي او په مکمله توگه له مايوسۍ سره مخامخ شي او د نړۍ حسن او جمال ته پام اړول ورته گران شي، او دې کړېدلې ژوند ته ښه ژوندون ويل له درواغو کم نه گڼي، د شهيم کاکړ نظم: درواغ ووايم؟

"ما ته ژوندون هره شېبه په شېبه ټک راکوي
په تگ مي نه پرېږدي پر لار تيندک تيندک راکوي
په شته هنر او په شته زيار کښې مي مجبور گرځوي
ما لمېدلی تل د ځان په وینو سور گرځوي
په شته ضمير کښې بې ضمير غوندي دنيا ته ښکارم
فقر هم نه کړم خو فقير غوندي دنيا ته ښکارم
په مفلسۍ کښې د هر چا تر نظر ولوېدل
د هر اشنا او نا اشنا تر نظر ولوېدل
ما ته ژوندون د خوشالۍ شېبه هم نه راکوي

په دې شپو شپو کښې د اميد ډيوه هم نه راکوي
 د مايوسيو په دې حال کښې چي اشعار وليکم
 د زړه په وينو ټول د زړه د وير شعار وليکم
 نو شاعران ټول راته وايي چي وبال مه ليکه
 شعر د حسن، د جمال شى دى جمال وليکه
 مگر زه وایم چي نه شعر دى د زړه خبره
 زه له خپل زړه کولای نه سم په بل وره خبره
 ما ته چي اور دى ژوندون څنگه ورته باغ ووايم
 اور ته که باغ وایم درواغ دي زه درواغ ووايم؟ (17)

کله چي د سوهيلي پښتونخوا د هغو شاعرانو ذکر کوو چي په نظمونو کښې يې طبقاتي شعور ليدل کېږي نو په هغو شاعرانو کښې يو خاص نوم د ښاغلي محمد اسحاق کارگر يادولای شو، ولي چي په دې اړه يې تر ټولو زيات نظمونه ليکلي دي، ښاغلی کارگر په شاعري کښې د نظمونو په ذريعه د طبقاتي نظام په ضد مبارزه کړې ده او په عملي ميدان کښې يې هم د آل پاکستان فيډېشن آف ټرېډ يونين بلوچستان لېبر فيډرېشن او د واپدا هائيډو يونين پر بېلابېلو عهدو کار کړی دی، ښاغلی کارگر په دې حواله ژوره مطالعه لري، ځکه يې په نظمونو کښې هم اثر ښکاره کېږي، د ده له نظمونو څخه چي ما د کوم نظم انتخاب کړی دی د هغه سرليک دی "دا زمونږ د کلي خان دی"، په دې نظم کښې د خان، ملک، سردار، نواب، مير، وډېره، ټکري او چوهدري مختلف کردارونه په گوته شوي دي، دغه خلک په مختلفو حوالو د ټولني د غريب او مزدور طبقې استحصال کوي، د مزدورانو په خوږو او زيار باندې وچ رغونه او دښتونه د فصل قابل شي، خو مزدور بيا هم هغسي خوار وي او فيوډالان له امير څخه امير تر جوړ شي، او ورسره په ټولنه کښې فساد هم خور کړي، ورور د ورور دښمن جوړ کړي او بېرته د بيا رغوني همدري هم ښکاره کوي، دغه څک هم پر مابج قبضه گر وي او هم يې له ښوونځي څخه خپله حجره جوړه کړې وي، د دوی د ژوند اصل مقصد دولت گټل وي، د دې د پاره که د هر څو سپين سترگۍ ضرورت وي خو ډډه نه ورځني کوي، ښاغلی کارگر په دې نظم کښې د پير، ملا او خليفه منفي کردارونه هم له پامه نه دي غورځولي، ولي چي دغه درې واړه فيوډالانو د سر د ساپې کردار ادا کوي او د دوی په ستاينه خپلي شپې او ورځې تېروي او د ټولني غلطه تربيه کوي، دغه خلک يوازي د خپل کور د جوړېدو د پاره دا هر څه کوي، دښمن دوست گڼي خو چي ذاتي گټه پکي وويني، د دې بنيادي وجه جهالت دی، نصيحت کوونکی د خان خدمت فرض گڼي، او دغه جواز وړاندې کوي چي دوی ته دغه دولت او زور خداى ورکړی دی، په داسې حالاتو کښې د عدالت

کردار هم د اینځر د گل په شان وي چي نوم يې وي خو بنکاري نه، او ملا هم د خان پر څنگ ولاړ دی، په دې عمل کښې ورسره شریک مجرم دی، ځکه يې سر په اسمان دی، د نظم "زمونږ د کلي خان" يو څو بندونه وړاندې کوم:

دا زموږ د کلي خان دی

"راته خنډ پر هر ميدان دی :: دا زموږ د کلي خان دی
 ورور له ورور سره اخته کړي :: د سره اور لوبه تازه کړي
 ورته گوري تماشه کړي :: بيا همدرد شي فيصله کړي
 د درواغو يې پيمان دی :: دا زموږ د کلي خان دی
 څه عجب تداره ده :: پر ماجت يې اجاره ده
 ټول مکتب د ده حجره ده :: تل يې خوله په وينو سره ده
 دا لېوه دی که انسان دی؟ :: دا زموږ د کلي خان دی
 دغه دښتي او رغونه :: دغه شنه زغونه باغونه
 د مزدور په لاس اباد شو :: ځکه ټاکي يې لاسونه
 مزدور خوار دی، دی ودان دی :: دا زموږ د کلي خان دی
 مير، سردار، که ټکري دی :: خان، نواب، که چوهدري دی
 سوچ د ټولو سره يو دی :: دا ميراث د پرنګي دی
 د زردارو زر ايمان دی :: دا زموږ د کلي خان دی
 پير، ملا، که خليفه دی :: د فيوډال د سر سايه دی
 د فيوډال کوي ستاينه :: هر خدمت ته يې جوګه دی
 بې مهار د اوښ په شان دی :: دا زموږ د کلي خان دی
 توره شپه د جهالت دی :: د ناصح دا نصيحت دی
 پر موږ فرض د خان عزت دی :: خدای ورکړی ډېر دولت دی
 زورور او پهلوان دی :: دا زموږ د کلي خان دی
 عدالت د اینځر گل شو :: و خوارانو ته اور بل شو
 چي ملا هم د خان خپل شو :: او شریک يې په عمل شو
 اوس له کبره تر اسمان دی :: دا زموږ د کلي خان دی" (18)



حوالي

- (1) مومند قلندر، پښتو لغت، درياب، اين ډبليو ايف پي ټيڪسټ بڪ بورډ پېښور، كال ۱۹۹۴ء مخ ۹۲۹
- (2) فيروز الدين، مولوی، اردو لغت، فيروز اللغات، فيروز اينڊ سنز پرائيوېٽ ليمېټډ لاهور، ۲۰۰۵ء مخ ۹۳
- (3) همدغه، مخ ۹۳
- (4) www. Wikipadia Nate 24- 03- 2016.
- (5) سيماب، نصيب الله، ډاڪٽر، دکره کتنې اصطلاحات، قلات پريس کوټه، ۲۰۱۳ء، مخ ۱۶۶
- (6) صابر، سلطان محمد، دزړه غبار، شرڪت پرنٽنگ پريس لاهور، ۱۹۹۱ء، مخ ۳۶
- (7) سيال کاکړ، پروفيسر ولي محمد، د کسې د لمنې پښتانه ليکوال دووم ټوک، بولان بک کارپورېشن کوټه، ۱۹۸۳ء، مخ ۱۳۹
- (8) سيال کاکړ پروفيسر، پښتني جام، سعد پبلشز کوټه، ۱۹۷۱ء، مخ ۱۶۵
- (9) دروېش دراني، عبیدالله، په ناورين پسي ناورين، صحاف نشراتي مؤسسسه کوټه، ۲۰۱۳ء، مخ ۱۰۸ (۱۰) شوق، افضل، په لټون ستا د خبرې د سلو يار شوم، عالم پرنټرز اسلام اباد، ۲۰۰۳ء، مخ ۵۶
- (11) ياد، حفيظ الله، ليکوال مجله، جولائي/ اگست، پېښور، ۲۰۱۸ء، مخ ۳۶
- (12) اخکزی، پروفيسر نسيم، وروستی ږغ، بخاري ترېلرز جناح روډ کوټه، ۱۹۸۸ء، مخ ۶۸.
- (13) گوهر، سعيد احمد، په خيرې لمن کښې اميد، يونائيټيډ پريس کوټه، ۲۰۰۰ء، مخ ۸۱
- (14) ازاد، محمد نعيم، د خيال پيرزويني، يونائيټيډ پريس کوټه، ۲۰۱۲ء، مخ ۹۰.
- (15) مجرم، عبدالقادر، مينه موروښو، هيواد ادبي يون کلاسيک الله، کال ۲۰۱۲ء، مخ ۹
- (16) عزيز، عزيز احمد، (س، ن)، بدلون، هيواد ادبي يون کلاسيک الله، مخ ۱۰۲
- (17) کاکړ، شهيم، ترهېدلې زانې راغلې، وينس ليکوال ادبي ټولنه ډوب، ۲۰۱۳ء، مخ ۸۵
- (18) کارگر محمد اسحاق، د زړونو ږغ، پښتو ادبي قنديل مسلم باغ، ۲۰۱۳ء، مخ ۶